
बिहार सहकारी सोसाइटी ( संशोधन) विधेयक , 2013 

[वि०स०वि० - 13/ 2013 ] 
बिहार सहकारी सोसाइटी अधिनियम 1935 में संशोधन हेत विधेयक । 
प्रस्तावना:- चूँकि , स्वैच्छिक संस्था के रूप में गठित सहकारी समितियाँ सदस्यों के सामाजिक एवं आर्थिक बेहतरी के 
लिए सदस्यों की आर्थिक सहभागिता, सदस्यों के जनतांत्रिक नियंत्रण एवं स्वायत्त कार्यकलाप से अपने सदस्यों के हित 
में और अधिक सार्थक रुप में कार्य कर सकें ; 

और, चूँकि , राज्य में सहकारी समितियों के स्वैच्छिक गठन, स्वायत्त कार्यकलाप , जनतांत्रिक नियंत्रण 
एवं व्यावसायिक प्रबन्धन को प्रोत्साहित करना एवं उसका उन्नयन करना और इस प्रयोजनार्थ ऐसे अध्युपाय 
करना, जो आवश्यक हो , राज्य सरकार का दायित्व है ; 

और, चूँकि , संविधान ( संतानवें संशोधन ) अधिनियम , 2011 के अनुशरण में बिहार सहकारी सोसाइटी 
अधिनियम , 1935 में उपयुक्त संशोधन के अनुकूल रखने हेतु कई संशोधन अनिवार्य है; 

___ भारत गणराज्य के चौसठवें वर्ष में बिहार राज्य विधान - मंडल द्वारा निम्नलिखित रूप में यह 
अधिनियमित हो : 
संक्षिप्त नाम , विस्तार और प्रारम्भ । - (1 ) यह अधिनियम बिहार सहकारी सोसाइटी (संशोधन ) अधिनियम , 2013 

कहा जा सकेगा । 
( 2) इसका विस्तार सम्पूर्ण बिहार राज्य में होगा । 

(3 ) यह तुरन्त प्रवृत्त होगा । 
2. बिहार सहकारी सोसाइटी अधिनियम , 1935 ( अधिनियम VI, 1935 ) की धारा - 2 का संशोधन । – बिहार सहकारी 

सोसाइटी अधिनियम , 1935 ( अधिनियम VI, 1935 ) (इसके आगे उक्त अधिनियम के रूप में निर्दिष्ट ) की धारा - 2 
में निम्नवत संशोधन किया जायेगा, यथा : 
(1 ) उप - धारा ( ङ ) निम्नलिखित द्वारा प्रतिस्थापित की जायेगी: 

"( ङ ) “ बोर्ड " से अभिप्रेत है निदेशक बोर्ड अथवा शासी निकाय अथवा प्रबन्ध समिति , चाहे जो भी इसका 

नाम हो , जिसे सहकारी समिति के कामकाज का प्रबन्धन सौंपा गया हो । " 
( 2) उप - धारा (छछ) निम्नलिखित द्वारा प्रतिस्थापित की जायेगी : 

"(छछ) “ पदधारी " से अभिप्रेत है सहकारी समिति के सभापति , उपसभापति , अध्यक्ष , उपाध्यक्ष , सचिव 

अथवा कोषाध्यक्ष तथा किसी सहकारी समिति के बोर्ड द्वारा निर्वाचित कोई अन्य व्यक्ति । " 
( 3) उप - धारा (त ) के बाद निम्नलिखित नई उप - धारा ( थ), (द ), ( ध) एवं ( न ) जोड़ी जायेगी, यथा : 

"( थ ) " सामान्य निकाय " से अभिप्रेत है उस सहकारी समिति के सम्मिलित रुप से सभी सदस्य अथवा सभी 
सदस्यों के प्रतिनिधि । ” । 
"( द ) “ कृत्यकारी निदेशक " से अभिप्रेत है नियमावली अथवा सहकारी समिति के उपविधियों में विनिदिष्ट 
समिति के कृत्यकारी कार्यपालक निदेशक । " 
“(ध ) "पिछड़े वर्गों " से अभिप्रेत है तथा इसमें सम्मिलित है "बिहार पदों एवं सेवाओं की रिक्तियों में 
आरक्षण ( अनुसूचित जातियों, अनुसूचित जन - जातियों एवं अन्य पिछड़े वर्गों के लिए ) अधिनियम - 1991 " 
(बिहार अधिनियम सं0 – 3, 1992 ) की अनुसूची - 2 में विनिर्दिष्ट पिछड़े वर्गों के नागरिकों की सूची, 
समय - समय पर यथासंशोधित ; 
"( न) " अति पिछड़े वर्गों " से अभिप्रेत है तथा इसमें सम्मिलित है "बिहार पदों एवं सेवाओं की रिक्तियों में 
आरक्षण ( अनुसूचित जातियों, अनुसूचित जन - जातियों एवं अन्य पिछड़े वर्गों के लिए ) अधिनियम - 1991 " 
(बिहार अधिनियम सं0 - 3, 1992 ) की अनुसूची -1 में विनिर्दिष्ट पिछड़े वर्गों के नागरिकों की सूची , 

समय - समय पर यथासंशोधित ; 
अधिनियम VI, 1935 की धारा - 13क . में संशोधन । – उक्त अधिनियम की धारा - 13क . की उप - धारा (1 ) एवं 
( 2 ) निम्नलिखित द्वारा प्रतिस्थापित की जायेगी, यथा : 
“(1 ) राज्य में सहकारी समितियों के स्वैच्छिक गठन , स्वायत्त कार्यकलाप , जनतांत्रिक नियंत्रण एवं व्यावसायिक 
प्रबन्धन को प्रोत्साहित एवं उन्नत करना और इस ओर ऐसे कदम उठाना, जिसकी आवश्यकता हो , राज्य 
सरकार का दायित्व होगा । 
(2) उप - धारा (1) के प्रावधानों के अधीन सहकारी समिति के प्रोत्साहन एवं उन्नयन हेतु राज्य सरकार, यदि 

आवश्यक समझे तो 
( क ) किसी सामान्य या निबंधित सहकारी समिति के किसी वर्ग के विकास में सहायता के विचार से सहकारी 

समिति की हिस्सा - पूँजी में सीधे अंशदान दे सकेगी; 
( ख ) किसी सहकारी समिति की हिस्सा - पूँजी के निर्माण एवं सम्बर्द्धन के लिए सहायता कर सकेगी ; 


२ 

( ग) सहकारी समिति को ऋण या अग्रिम दे सकेगी या सहकारी समिति के द्वारा निर्गत डिबेंचर पर मूलधन के 

पुनर्भुगतान और सूद के भुगतान की गारंटी दे सकेगी या किसी सहकारी समिति को दिये गये ऋण 

या अग्रिम के मूलधन के पुनर्भुगतान और सूद के भुगतान की गारंटी दे सकेगी । ” 
अधिनियम VI, 1935 की धारा - 14 में संशोधन । – उक्त अधिनियम की धारा - 14 में निम्नलिखित संशोधन 
___ किये जायेगे, यथा : 
( 1) उप - धारा ( 2) का परन्तुक निम्नलिखित परंतुकों द्वारा प्रतिस्थापित किया जायेगा: 

____ “ परन्तु यह कि प्रत्येक सहकारी सोसाइटी के बोर्ड में अनुसूचित जाति या अनुसूचित जनजाति के लिए 
दो स्थान , पिछड़े वर्गों के लिए दो स्थान और अति पिछड़े वर्गों के लिए दो स्थान आरक्षित होगा : । 

परन्तु और यह कि उपर्युक्त परन्तुक में यथाविहित स्थानों के आरक्षण के ध्येय से राज्य सरकार, सामान्य 
अथवा विशेष आदेश के द्वारा , वैसी समितियों अथवा समितियों के वर्ग को जिनमें सदस्यों के रूप में व्यष्टि अन्तर्विष्ट 
नहीं हैं अथवा जिनमें उपर्युक्त आरक्षण श्रेणियों से सदस्य नहीं हैं , को अपवर्जित कर सकेगी; 

परन्तु और यह कि उपर्युक्त के अधीन आरक्षित स्थानों की कुल संख्या कुल स्थानों के पचास प्रतिशत से 
अनधिक होगा : 

परन्तु और भी कि उपर्युक्त के अधीन आरक्षित स्थानों की कुल संख्या के पचास प्रतिशत के 
यथाशक्य निकटतम किन्तु इससे अनधिक स्थान यथास्थिति अनुसूचित जातियों या अनुसूचित जन - जातियों, पिछड़े 
वर्गों और अति पिछड़े वर्गों की महिलाओं के लिए आरक्षित किये जायेंगे : 

परन्तु यह और भी कि अनुसूचित जातियों या अनुसूचित जन - जातियों, पिछड़े वर्गों एवं अति पिछड़े 
वर्गों के लिए जो स्थान आरक्षित नहीं किये गये हैं , उनमें से पचास प्रतिशत के यथाशक्य निकटतम किन्तु इससे 
अनधिक स्थान महिलाओं के लिए आरक्षित किये जायेंगे : 

परन्तु यह और भी कि इस प्रकार महिलाओं के लिए आरक्षित कुल स्थानों की संख्या दो से अन्यून 
होगी : 

- इस प्रकार आरक्षित स्थान , अनुसूचित जाति या अनुसूचित जनजाति के सदस्यों, पिछड़े वर्गों और 
अति पिछड़े वर्गों के सदस्यों तथा महिलाओं के बीच से , निर्वाचन या / और सहयोजन द्वारा भरे जायेंगे । यह 
प्रावधान प्राथमिक सोसाइटी से शीर्ष सोसाइटी तक की सभी सोसाइटियों पर लागू होगा : 

परन्तु और भी कि प्राथमिक समिति तथा शीर्ष समिति तक ऐसा आरक्षण इस प्रयोजनार्थ इस अधिनियम के 
अधीन बनायी गयी नियमावली द्वारा शासित होगा । ” 
उप - धारा ( 4) को ( 4 ) ( क ) के रूप में पुर्नसंख्याकित की जायेगी । 
उप - धारा ( 4) ( क ) के बाद नई उप - धारा ( 4) ( ख ) निम्नवत् जोड़ी जायगी, यथा: 
“(4)( ख ) इस अधिनियम के किसी प्रावधान अथवा इसके अधीन बनायी गयी नियमावली अथवा किसी सहकारी 
समिति की उपविधियों में अन्तर्विष्ट किसी बात के होते हुए भी , समिति के बोर्ड में बैंकिंग, प्रबन्धन, वित्त अथवा 
समिति के उद्देश्यों और कार्यकलाप के अनुरुप दूसरे क्षेत्रों के विशिष्ट योग्यता प्राप्त व्यक्तियों को सदस्य के 
रुप में समिति द्वारा सहयोजित किये जा सकेंगे: । 

__ परन्तु इस प्रकार सहयोजित सदस्यों की संख्या दो से अधिक नहीं होगी और यह उप - धारा ( 2) में 
विनिर्दिष्ट बोर्ड की अधिकतम संख्या के अतिरिक्त होगी: । 

परन्तु और कि ऐसे सहयोजित सदस्यों को सहकारी समिति के किसी निर्वाचन में ऐसी सदस्यता के 
अधीन मत देने का अधिकार नहीं होगा और न वे बोर्ड में पदधारी के रुप में निर्वाचित होने के पात्र होंगे : 

परन्तु और भी कि सहकारी समिति के कृत्यकारी निदेशक भी बोर्ड के सदस्य होंगे और उप - धारा 
( 2) में विनिर्दिष्ट निदेशकों की कुल संख्या की गणना के प्रयोजनार्थ ऐसे सदस्य अपवर्जित किये जायेंगे । 
( 4) उप - धारा (9) निम्नलिखित द्वारा प्रतिस्थापित की जायेगी , यथा : 
"(9) किसी सहकारी समिति के नियमों या उपविधियाँ में किसी बात के अन्तर्विष्ट होने पर भी , किसी सहकारी 

समिति की बोर्ड के निर्वाचित सदस्यों एवं पदाधिकारियों की पदावधि निर्वाचन की तिथि से पाँच वर्षों की 
होगी और पदाधिकारियों की पदावधि बोर्ड के पदावधि के सह -विस्तारी होगी: 

परन्तु बोर्ड आकस्मिक रिक्ति को उसी वर्ग के सदस्यों से , मनोनयन द्वारा भर सकेगा, जिससे 
संबंधित आकस्मिक रिक्ति उत्पन्न हुई हो , यदि बोर्ड की मूल अवधि से आधे से कम की अवधि बाकी 


कल 


हो : 


परन्तु यह और यदि बोर्ड की अवधि उसकी मूल अवधि के आधे से अधिक बाकी हो , और 
यदि सदस्यों अथवा पदाधिकारियों के निर्वाचन के लिए चाहे जिस किसी कारण से कोई भी रिक्ति 
उत्पन्न होती है तो शेष अवधि के लिए, बिहार राज्य निर्वाचन प्राधिकार उपनिर्वाचन कराकर रिक्ति को 

भरेगा । " 
(5) उप - धारा (10) निम्नलिखित द्वारा प्रतिस्थापित की जायेगी , यथा: 
__ “(10 ) बिहार राज्य निर्वाचन प्राधिकार किसी सहकारी समिति, जहाँ राज्य सरकार ने हिस्सापूंजी अथवा ऋण 

अथवा वित्तीय सहायता अथवा कोई सरकारी गारंटी दी हो , में बोर्ड का निर्वाचन संचालित करने में यदि 

कारणवश असफल हुआ हो तो बोर्ड अवधि की समाप्ति की तिथि से स्वतः अधिक्रमित समझा जायेगा 
तथा निबन्धक , सहयोग समितियाँ, विधि के अनुसार नये बोर्ड के गठन हेतु छ: माह से अनधिक अवधि 
के लिए किसी व्यक्ति को प्रशासक के रुप नियुक्त करेंगे । इस प्रकार नियुक्त प्रशासक बिहार राज्य 
निर्वाचन प्राधिकार को निर्वाचन के संचालन में हर संभव सहायता करेगा । यह व्यवस्था पूर्णतः अन्तरिम 
व्यवस्था होगी और प्रशासक , विहित अवधि के भीतर, निर्वाचन के उपरान्त नये बोर्ड को समिति का 
प्रबन्धन सौप देगा : 

परन्तु जहाँ सरकार हिस्सा - पूंजी अथवा ऋण अथवा वित्तीय सहायता अथवा किसी प्रकार की 
गारंटी नहीं दी हो और जहाँ बिहार राज्य निर्वाचन प्राधिकार बोर्ड की अवधि के समाप्ति के पूर्व निर्वाचन 
संचालित करने में असफल रहता है , तो निबंधक, सहकारी समितियाँ निर्वाचन संचालन करने के 
प्रयोजनार्थ एक तदर्थ बोर्ड की नियुक्ति के लिए सदस्यों की एक विशेष आम सभा आयोजित करने का 
आदेश दे सकेंगे: 

परन्तु यह और कि निर्वाचन संचालन करने के प्रयोजनार्थ तदर्थ समिति में बोर्ड के वहिर्गामी 
सदस्य अथवा पदधारी सम्मिलित नहीं किये जायेंगे: 

परन्तु और भी कि इस प्रकार नियुक्त तदर्थ बोर्ड की अवधि छ: माह से अधिक की नहीं 
होगी, और, वह तदर्थ बोर्ड बिहार राज्य निर्वाचन प्राधिकार को निर्वाचन के संचालन में हर संभव 
सहायता प्रदान करेगा । यह व्यवस्था पूर्णतः अंतरिम व्यवस्था होगी और इस प्रकार नियुक्त तदर्थ बोर्ड , 

विहित अवधि के भीतर, निर्वाचन के उपरान्त नये बोर्ड को समिति का प्रबन्धन सौप देगा । ” । 
अधिनियम VI, 1935 की धारा - 27 का प्रतिस्थापन । – उक्त अधिनियम की धारा - 27 निम्नलिखित द्वारा 
प्रतिस्थापित की जायेगी, यथा : 
" 27 . सदस्य का अधिकार । – (1) सहकारी समिति का कोई भी सदस्य नियमों या समिति की उपविधि में 

विहित सदस्यता विषयक अदायगी कर देने के बाद समिति के सदस्य के अधिकारों का प्रयोग कर 
सकेंगे: 

__ परन्तु इस अधिनियम के किसी प्रावधान में अन्तर्विष्ट किसी बात के होते हुये भी किसी 
सहकारी समिति का सदस्य , इस अधिनियम के अधीन बनायी गयी नियमावली अथवा उपविधियों द्वारा 
विहित यथा स्थिति , समिति के प्रबंधन में सहभागिता और न्यूनतम अपेक्षित सेवाएँ प्राप्त करने हेतु 
बुलाई गई बैठकों में यथापेक्षित न्यूनतम उपस्थिति सुनिश्चित करने के बाद ही समिति के बोर्ड के 
सदस्यों के निर्वाचन में मताधिकार का प्रयोग कर सकता है: । 
प्रत्येक सहकारी समिति , प्रत्येक सदस्य की पहुँच की व्यवस्था , ऐसे सदस्यों अपने कारबार के नियमित 
संव्यवहार में रखे गये सहकारी समिति की बही, सूचना और लेखा तक , करेगी । 
सहकारी समिति के प्रत्येक सदस्य को सहकारी समिति में संधारित अभिलेखों, सूचनाओं तथा व्यवसाय 
से संबंधित नियमित संव्यवहारों के लेखाओं के संबंध में सभी जानकारी / कागजात प्राप्त करने का 
अधिकार होगा । सहकारी समिति के मुख्य कार्यपालक पदाधिकारी / प्रबंधक सभी वांछित 
जानकारी / कागजातों तक सदस्यों की पहुँच सुनिश्चित करेगा । 
सहकारी समिति के सदस्यों को इस अधिनियम , किसी प्रावधान के अधीन बनायी गयी नियमावली तथा 
उपविधियों के अनुसार सहकारी शिक्षा तथा सहकारिता संबंधी प्रशिक्षण प्राप्त करने का अधिकार 

होगा । ” 
अधिनियम VI, 1935 के अध्याय - IV , के बाद अध्याय IVक का अन्तःस्थापन । - उक्त अधिनियम के 
अध्याय IV , के बाद निम्नलिखित अध्याय IV क अन्तःस्थापित की जायेगी , यथा : 


" अध्याय IV क । 

सहकारी समिति की वार्षिक आम सभा तथा वार्षिक विवरणी । 
32क . वार्षिक आम सभा । - ( 1) प्रत्येक सहकारी समिति का बोर्ड , वित्तीय वर्ष की समाप्ति के बाद, छह माह 
के भीतर वार्षिक आम सभा बुलायेगी, जिसमें बोर्ड के सदस्यों एवं उसके पदाधिकारियों के निर्वाचन को 
छोड़कर, निम्नलिखित सूचीबद्ध विषयों में से सभी अथवा किसी पर चर्चा करेगी : 
( क ) निबन्धक के समक्ष प्रस्तुत करने के लिए बोर्ड द्वारा प्रस्तुत की गयी वार्षिक लेखा विवरणी पर विचारण ; 
( ख ) बोर्ड द्वारा प्रस्तुत वार्षिक प्रतिवेदन पर विचारण ; 
( ग ) सांविधिक अंकेक्षकों एवं आन्तरिक अंकेक्षकों की नियुक्ति एवं हटाया जाना; 
( घ ) अंकेक्षण के रिपोर्ट और निबन्धक को दाखिल की जाने वाली अंकेक्षित लेखा विवरणी का विचारण ; 
( ङ ) अंकेक्षण / विशेष अंकेक्षण अनुपालन प्रतिवेदन का विचारण ; 
( च) जाँच प्रतिवेदन , यदि कोई हो , पर की गई कार्रवाई पर विचारण ; 
( छ) शुद्ध अधिशेष का निपटान ; 

( ज ) संचालन घाटा, यदि कोई हो , का पुनर्विलोकन ; 
( झ ) दीर्घकालीन भावी योजना और वार्षिक परिचालन योजना का अनुमोदन ; 
( ञ ) वार्षिक बजट का अनुमोदन ; 
( ट ) विनिर्दिष्ट आरक्षित एवं अन्य निधियों का सृजन ; 
( ठ ) आरक्षित एवं अन्य निधियों की वास्तविक उपयोगिता का पुनर्विलोकन; 
( ड ) अन्य सहकारी समितियों में सहकारी समिति की सदस्यता पर प्रतिवेदन ; 

जिस व्यक्ति की सदस्यता के लिए आवेदन अस्वीकृत कर दिया गया हो अथवा जिसकी सदस्यता बोर्ड 

द्वारा समाप्त कर दी गई हो, व्यक्ति की अपील; 
( ण ) किसी निदेशक , अंकेक्षक या आन्तरिक अंकेक्षक को उस हैसियत से उसके कर्त्तव्य अथवा संबंधित बैठकों 

___ में उसकी उपस्थिति के संबंध में भुगतेय पारिश्रमिक; 
( त ) संघ / परिसंघ में सहकारी समिति की सदस्यता ; 
( थ ) अन्य संगठनों के साथ सहयोग ; 
( द ) उपविधियों का संशोधन ; 
( ध ) निदेशकों एवं पदधारियों के लिए आचार संहिता बनाना ; 
( न ) सदस्यों के नामांकन एवं सदस्यता समाप्ति पर टिप्पणी; 
( प ) सहकारी समिति का विघटन ; 

ऐसे अन्य कृत्य, जो उपविधियाँ में विनिर्दिष्ट हों । 
उप - धारा (1) के अधीन विनिर्दिष्ट कार्यो के लिए प्रावधानों के अनुसार सहकारी समिति की वार्षिक आम 
सभा , उपविधियों के अनुसार अधिसूचित समय , तिथि तथा स्थान पर होगी और यदि गणपूर्ति ( कोरम ) 
उपस्थित हो तो सहकारी समिति के अध्यक्ष सभा का सभापतित्व करेंगे: 

परन्तु अध्यक्ष की अनुपस्थिति में उपाध्यक्ष अथवा अध्यक्ष और उपाध्यक्ष दोनों की अनुपस्थिति में , 
सदस्यों द्वारा अपने बीच से निर्वाचित कोई व्यक्ति सभा का सभापतित्व करेगा: 

परन्तु और कि ऐसी किसी समिति की दशा में जहाँ इस अधिनियम के प्रावधानों के अधीन प्रबंध 
समिति अधिक्रमित हो गयी हो , वहाँ प्रशासक आम सभा का सभापतित्व करेंगे और उनकी अनुपस्थिति 
में , उनके द्वारा नाम निर्देशित कोई व्यक्ति सभा का सभापति होगा । 
सभा का सभापतित्व करने वाला व्यक्ति सभा की कार्यवाही का संचालन उस रीति से करेगा जो कारबार 
के तीव्रता तथा संतोषजनक निपटारे के लिए हो और सभा में आदेश के सभी बिन्दुओं पर निर्णय लेगा । 
आम सभा की सूचना निर्गत होने की तिथि को समिति की कुल सदस्य संख्या जो होगी उसका पंचमांश 
आम सभा की गणपूर्ति ( कोरम ) होगी । 
यदि आम सभा के लिए निर्धारित समय से एक घंटा के भीतर गणपूर्ति उपस्थित न हो तो सभा ऐसी 
तिथि के लिए स्थगित कर दी जायेगी जो सात दिनों से पूर्व और इक्कीस दिनों के बाद न हो । 
स्थगित आम सभा के लिए किसी गणपूर्ति की आवश्यकता नहीं होगी । 
आम सभा में सभी प्रश्नों पर निर्णय बहुमत से किया जायेगा और मतों की समता की स्थिति में , सभा के 
सभापति निर्णायक मत देंगे । 
परोक्षी मत स्वीकृत नहीं किया जायेगा, किन्तु किसी विशिष्ट निबंधित सहकारी समिति अथवा किसी 
विशिष्ट निबंधित सहकारी समिति के वर्ग के मामले में , निबन्धक ऐसा करने की अनुमति दे सकेंगे । 
आम सभा में हाथ उठाकर मतदान किया जायेगा और केवल आपवादिक मामले में , यदि निबन्धक 
स्वप्रेरणा से अथवा संबंधित समिति द्वारा प्रस्तुत आवेदन पर इस प्रकार का निदेश दे तो , मतपत्र द्वारा 

मतदान अपनाया जा सकेगा । 
(10 ) आम सभा की कार्यवाहियों का कार्यवृत इस प्रयोजनार्थ रखी गई एक बही में अभिलिखित किया जायेगा 

और सभा का सभापतित्व करने वाले व्यक्ति द्वारा कार्यवृत हस्ताक्षरित किया जायगा । 
(11 ) किसी आम सभा में अपनायी गई प्रक्रिया संबंधी सभी मामलों में अपील निबन्धक के समक्ष संस्थित होगा 

और उस पर उसका विनिश्चय अंतिम होगा । 
32ख. वार्षिक विवरणी दाखिल किया जाना । - प्रत्येक सहकारी समिति प्रत्येक वित्तीय वर्ष की समाप्ति के 
छह माह के भीतर निबन्धक के समक्ष वार्षिक विवरणी दाखिल करेगी जिसमें निम्नलिखित विषय शामिल 
रहेंगे: 

( क ) कार्यकलापों का वार्षिक रिपोर्ट ; 
( ख ) लेखाओं का अंकेक्षित विवरण ; 
( ग ) सामान्य निकाय द्वारा यथानुमोदित अधिशेष के निपटारे की योजना; । 
( घ ) सहकारी समिति की उपविधियों में किये गये संशोधनों की सूची, यदि कोई हो ; 


7. 

( ङ ) सामान्य निकाय की सभा के आयोजन की तारीख तथा निर्वाचन का संचालन, यदि देय हो , से 

संबंधित घोषणा ; 
( च) कोई अन्य जानकारी, जो निबन्धक द्वारा अधिसूचित अधिनियम के किसी प्रावधानों के क्रियान्वयन हेतु 

आवश्यक, हो । ” 
अधिनियम VI, 1935 की धारा - 33 का प्रतिस्थापन । - उक्त अधिनियम की धारा - 33 निम्नलिखित द्वारा 
प्रतिस्थापित की जायेगी, यथा : 
"33. अंकेक्षण । - (1) सहकारी समिति अपनी लेखाओं का अंकेक्षण प्रत्येक वित्तीय वर्ष में कम से कम एक 

बार, इस हेतु राज्य सरकार अथवा राज्य सरकार द्वारा प्राधिकृत प्राधिकार द्वारा अनुमोदित नामावली के 
अंकेक्षक द्वारा कराएगी । ऐसा अंकेक्षक चाटर्ड एकाउन्टेन्ट अधिनियम , 1949 के अर्थान्तर्गत या तो चाटर्ड 
एकाउन्टेन्ट होगा या निबन्धक के कार्यालय का अंकेक्षक होगा । 
राज्य सरकार अथवा राज्य सरकार द्वारा प्राधिकृत प्राधिकार द्वारा अनुमोदित नामावली के अंकेक्षक की 
न्यूनतम शैक्षणिक अर्हता किसी मान्यता प्राप्त विश्वविद्यालय से उत्तीर्ण स्नातक ( गणित के साथ ) अथवा 
वाणिज्य स्नातक होगी । ऐसे अंकेक्षकों अथवा चाटर्ड एकाउन्टेन्ट फर्म से अंकेक्षण का कम से कम तीन 
वर्ष के अनुभव की अपेक्षा की जायगी । ऐसे अंकेक्षक अथवा चाटर्ड एकाउन्टेन्ट फर्म ही सहकारी समिति 
के लेखाओं का अंकेक्षण करने हेतु पात्र होंगे । 
प्रत्येक सहकारी समिति के लेखाओं का अंकेक्षण सहकारी समिति के सामान्य निकाय द्वारा नियुक्त , 
उप - धारा (2 ) में विनिर्दिष्ट अंकेक्षक अथवा चाटर्ड एकाउन्टेन्ट फर्म द्वारा किया जायगा । 
प्रत्येक सहकारी समिति की लेखाओं का अंकेक्षण उस वित्तीय वर्ष की समाप्ति के छह माह के भीतर 
करना अनिवार्य होगा, जिस वित्तीय वर्ष से ऐसा लेखा संबंधित हो । 
शीर्ष सहकारी समिति, अपनी लेखा विवरणी के अंकेक्षण के उपरान्त , अंकेक्षक का प्रतिवेदन , सामान्य 
निकाय के अनुमोदनोपरान्त, तीस दिनों के भीतर निबन्धक को अनिवार्य रुप से प्रेषित करेगी जिसे 
राज्य सरकार द्वारा , विधान मण्डल के पटल पर इस प्रयोजनार्थ अधिकथित प्रक्रिया के अनुसार रखा 
जायगा । 
सहकारी समिति की लेखाओं पर प्रतिवेदन के अतिरिक्त अंकेक्षक का प्रतिवेदन में बोर्ड की बैठक में 
निदेशकों की उपस्थिति , निदेशकों द्वारा सहकारी समिति को मंजूर किए गए ऋण एवं अग्रिम या 
सहकारी समिति के साथ किए गए कारबार, बोर्ड की बैठकों पर हुये व्यय , निदेशकों को भुगतान किए 
गए पारिश्रमिक , निदेशकों को प्रतिपूर्ति किए गए व्यय, सदस्य, स्टाफ , निदेशक तथा अन्य की शिक्षा 
और प्रशिक्षण पर हुये व्यय भी अन्तर्विष्ट होगें । 
यह सुनिश्चित करना बोर्ड का कर्त्तव्य होगा कि वित्तीय वर्ष की समाप्ति के पैंतालीस दिनों के भीतर 
वार्षिक वित्तीय विवरणी को तैयार की जाय और अंकेक्षण हेतु प्रस्तुत कर दी जाय । 
अंकेक्षक के पारिश्रमिक सहकारी समिति के सामान्य निकाय द्वारा नियत किया जायेगा : 

परन्तु यदि अंकेक्षण, निबन्धक के कार्यालय के अंकेक्षक द्वारा किया जाता है तो निबन्धक 
द्वारा नियत अंकेक्षण फीस का भुगतान सहकारी समिति करेगी । 
सामान्य निकाय, उपस्थित सदस्यों के बहुमत से पारित संकल्प द्वारा किसी अंकेक्षक को पद से हटा 

सकेगा । 
(10) किसी सहकारी समिति के अंकेक्षक की मांग पर , सहकारी समिति के वर्तमान या पूर्व पदधारी, बोर्ड के 

सदस्य , सदस्य या कर्मचारी निम्नलिखित को उपलब्ध करायेंगे : 
( क ) ऐसी जानकारी और ऐसा स्पष्टीकरण जिसे आवश्यक समझा जाय, तथा 
( ख) सहकारी समिति के प्रत्येक ऐसे अभिलेखों, दस्तावेजों, बहियों, लेखाओं और भाउचरों को जो , 

अंकेक्षक की राय में , जाँच करने और प्रतिवेदित करने में उसे समर्थ करने हेतु आवश्यक हो । 
(11) जहाँ कोई सहकारी समिति समय पर अपने वार्षिक लेखाओं का अंकेक्षण कराने में असफल हो , वहां 

नियत तारीख से नब्बे दिनों के भीतर निबन्धक , सहकारी समिति के लेखाओं का अंकेक्षण करायेंगे । 
( 12 ) ऐसे अंकेक्षण संचालन करने का खर्च सहकारी समिति द्वारा वहन किया जायेगा। " 
अधिनियम VI, 1935 की धारा733 के बाद नई धारा - 33. क एवं 33 . ख का अन्तःस्थापन । - उक्त अधिनियम 
की धारा – 33 के बाद निम्नलिखित नई धारा – 33. क एवं 33. ख अन्तःस्थापित की जायेगी, यथा : 
" 33. क . विशेष अंकेक्षण । - ( 1 ) राज्य सरकार या अन्य सहकारी समिति या अन्य वाहय व्यक्ति या संस्था से 

निधियों का संव्यवहार करने वाली किसी सहकारी समिति का विशेष अंकेक्षण, ऋणदाताओं के 
अनुरोध पर या निबन्धक द्वारा स्वप्रेरणा से ऐसे लिखित विनिर्दिष्ट आदेश / निदेश से आरंभ किये गए 
विशेष अंकेक्षण के अधीन रहते हुए, होगा । 
उप - धारा ( 1) के अधीन विशेष अंकेक्षण निबन्धक के नियंत्रणाधीन जिला अंकेक्षण पदाधिकारी / वरीय 

स्तर के अंकेक्षण पदाधिकारी या ऐसे पदाधिकारियों की किसी कमिटी द्वारा किया जायेगा । 
( 3) जहाँ विशेष अंकेक्षण में गम्भीर कुप्रबन्धन का पता चले, वहाँ ऐसे विशेष अंकेक्षण का खर्च सहकारी 

समिति से या कुप्रबन्धन के लिए उत्तरदायी व्यक्तियों से वसूल किया जा सकेगा । 


( 9 ) 

प्रत्येक विशेष अंकेक्षण आदेश निर्गमन की तारीख से एक सौ बीस दिनों के भीतर पूरा किया जायगा 
और निबंधक को रिपोर्ट प्रस्तुत किया जायगा । 
ऐसे विशेष अंकेक्षण रिपोर्ट में निम्नलिखित का विवरण अन्तर्विष्ट होगा : 
( क ) प्रत्येक भुगतान , जो अंकेक्षक को अधिनियम , अथवा अधिनियम के अधीन बनी नियमावली अथवा 

सहकारी समिति की उपविधियों के प्रतिकूल प्रतीत हो , 
( ख ) किसी घाटे / बर्वादी अथवा हानि की , जो किसी व्यक्ति की गंभीर उपेक्षा अथवा कदाचार के कारण 

हुई हो , की राशि ; 
( ग ) प्राप्त कोई रकम , जो लेखा - जोखा में लानी चाहिये थी किन्तु किसी व्यक्ति द्वारा लेखा में नहीं 

लाई गई हो , एवं 
( घ ) कोई आस्तियों अथवा धन, जिससे कोई व्यक्ति सहकारी समिति के संगठन अथवा प्रबंधन के साथ 

संबंधित हो अथवा सहकारी समिति का कोई भूतपूर्व अथवा वर्तमान सदस्य समिति की किसी 

संपत्ति का दुर्विनियोग किया हो अथवा कपटपूर्वक रख लिया हो । 
विशेष अंकेक्षण रिपोर्ट की प्राप्ति की तारीख से तीस दिनों के भीतर, निबन्धक उसकी प्रतियाँ 
निम्नलिखित को प्रेषित कर देगा : 
( क ) आवेदक ऋणदाता ; 
( ख ) सम्बन्धित सहकारी समिति , और 
__ जहाँ धारा - 40 के अधीन आवश्यक हो , अधिभार की कार्यवाही की कार्यवाही दाखिल करने हेतु 

अधिकृत अंकेक्षण पदाधिकारी । 
33. ख . लेखाओं तथा अभिलेखों का संधारण । - (1) प्रत्येक सहकारी समिति अपने निबंधित कार्यालय में 

निम्नलिखित लेखाओं और अभिलेखों को रखेगी : 
( क ) समय - समय पर किए गए संशोधन सहित इस अधिनियम की एक प्रति ; 

कार्यवृत्त पुस्तक ; 
निबंधन प्रमाण - पत्र तथा निबंधित उपविधियों की एक प्रति और संशोधन की तारीख के साथ 

समय - समय पर निबंधित संशोधनों की एक प्रति ; 
( घ ) ऐसे संघ / परिसंघ की , जिसका वह सदस्य हो , तथा अपने प्रत्येक सदस्य सहकारी समिति के लिए 

अधिप्रमाणित उपविधियों की एक - एक प्रति ; 

सहकारी समिति द्वारा प्राप्त तथा खर्च की गई सभी राशि की लेखा तथा उनका प्रयोजन ; 
( च ) सहकारी समिति द्वारा सामानों की सभी खरीद - बिक्री का लेखा; 


외 


ला 


सहकारी समिति की आस्तियों तथा दायित्वों का लेखा; 

कुल सदस्यता तथा विभिन्न सेवाओं का सदस्यवार उपयोग प्रदर्शित करने वाली पंजी; 
( झ ) वित्तीय वर्ष की समाप्ति के तीस दिनों के भीतर अद्यतन की गई चालू वित्तीय वर्ष के लिए मताधिकार 

प्राप्त सदस्यों की सूची; 
बोर्ड नीतियों की प्रतियाँ ; 
वार्षिक रिपोर्ट , अंकेक्षण प्रतिवेदन , विशेष अंकेक्षण प्रतिवेदन, जाँच प्रतिवेदन और उनका अनुपालन ; 
अन्य विधियों तथा विनियमों की प्रतियाँ, जिनके अध्यधीन सहकारी समिति हो ; 
ऐसे अन्य दस्तावेज , जो सहकारी समिति की क्रियाओं से सुसंगत हो ; 

परन्तु जहाँ सहकारी समिति का शाखा कार्यालय हो , वहाँ शाखा कार्यालयों संबंधी लेखा 
एवं अभिलेख, वित्तीय वर्ष की समाप्ति के पचीस दिनों के भीतर किसी अवधि के लिए निबंधित कार्यालय 
में उपलब्ध रहेगा; 
नावार्ड, भारतीय रिजर्व बैंक तथा निबन्धक द्वारा समय - समय पर , निर्गत परिपत्रों / प्रावधानों के अनुसार 

अपेक्षित सभी अन्य दस्तावेज, पंजी तथा परिपत्र आदि । 
(2 ) समर्थनकारी अभिलेखों तथा भाउचरों सहित , प्रत्येक सहकारी समिति की लेखा पुस्तकें ऐसी अवधि के 

लिए जो तत्समय प्रवृत्त किसी अन्य विधि के अध्यधीन, उपविधियों में उपबंधित की गयी हो । 
अधिनियम VI, 1935 की धारा - 40 का संशोधन । – उक्त अधिनियम की धारा - 40 की उप - धारा (1) के प्रथम 
पंक्ति में शब्द एवं अंक “ अतः धारा 33 के अधीन अंकेक्षण ” के बाद शब्द एवं अंक “ तथा धारा – 33. क के 
अधीन विशेष अंकेक्षण " अन्तःस्थापित किये जायेंगें । 
अधिनियम VI, 1935 की धारा - 41 का संशोधन । - उक्त अधिनियम की धारा -41 की उप - धारा (1 ), ( 2 ), (3 ) 
एवं ( 4 ) निम्नलिखित द्वारा प्रतिस्थापित की जायगी, यथा : 


10. 

" ( 1 ) यदि निबन्धक की राय में किसी सहकारी समिति का बोर्ड , जिसमें राज्य सरकार ने हिस्सा पूँजी का 
अंशदान किया हो अथवा राज्य सरकार द्वारा ऋण अथवा वित्तीय सहायता दी गई हो अथवा सरकारी गारंटी 
पर ऋण दिया गया हो 

लगातार ऋण अदायगी में चूक की हो , अथवा 
(ii ) इस अधिनियम , नियमावली या उपविधियों द्वारा उसपर अधिरोपित कर्त्तव्यों के निर्वहन में लापरवाही 

की हो , या 
( iii ) सहकारी समिति अथवा उसके सदस्यों के हित के विरुद्ध कार्य किया हो , या 
(iv ) बोर्ड के गठन अथवा कार्यकलाप में गतिरोध हो , तो वह समिति के बोर्ड को अपनी आपत्ति 

अधिकथित करने का , यदि कोई हो , अवसर प्रदान करने के पश्चात् कारणों सहित लिखित 
आदेश द्वारा सहकारी समिति के बोर्ड को अधिकतम छह माह के लिए अधिक्रमित कर सकेंगे 
और आदेश दे सकेंगे कि उसके सभी अथवा कोई सदस्य आदेश में विनिर्दिष्ट होने वाली पाँच 
वर्ष से अनधिक कालावधि तक के लिए सहकारी समिति के बोर्ड में निर्वाचन के लिए निरहित 
होंगे । निबन्धक इस धारा के अधीन पारित प्रत्येक आदेश को लिखित रुप में अभिलिखित करेंगे 

और निबंधित डाक से संबंधित सहकारी समिति को सूचित कर देंगे । तब बोर्ड कार्य करना रोक 
देगा: 

परन्तु ऐसी सहकारी समिति के मामले में जो बैंकिंग का कारोबार कर रही हों , बैंकिंग रेगूलेशन एक्ट , 
1949 के प्रावधान भी लागू होंगे : 

परन्तु और कि बैंकिंग का कारोबार करने वाली ऐसी सहकारी समिति के मामले में , बोर्ड के 
अधिक्रमण की अवधि अधिकतम एक वर्ष की होगी : 

परन्तु और भी कि बैंकिंग प्रचालन वाली सहकारी समिति के बोर्ड का अधिक्रमण भारतीय रिजर्ब बैंक 
के परामर्श से किया जायेगा । 

जहाँ उप - धारा (1 ) के अधीन कार्यवाही करते समय निबन्धक की राय में निबंधित समिति के हित में 
बोर्ड का निलंबन आवश्यक हो , तो वे बोर्ड को निलम्बित कर सकेंगे, जो उसके बाद कार्य नहीं करेगा 
और उप - धारा (1 ) की कार्यवाही की समाप्ति तक निबंधित समिति के कार्यकलाप के प्रबंधन के लिए 
ऐसी व्यवस्था करेंगे , जो वे उचित समझें : 

परन्तु यदि इस प्रकार निलम्बित बोर्ड अधिक्रमित नहीं होता है , तो छह माह के उपरान्त कार्य 
करने लगेगा और निलंबन में रहने की अवधि की गणना उसकी अवधि में की जायेगी । 
जब कोई सहकारी समिति उप - धारा (1 ) के अधीन निलंबन के अधीन हो तो निबन्धक सहकारी समिति 
के कार्य संचालन के लिए प्रशासक नियुक्त करेंगे । नियुक्त प्रशासक उप - धारा (1) के अधीन विनिर्दिष्ट 
अवधि के भीतर सहकारी समिति के बोर्ड के नव निर्वाचन हेतु सभी आवश्यक कार्रवाई करेंगे तथा नव 
निर्वाचित बोर्ड को प्रबंधन का कार्यभार सौंप देंगे: 

परन्तु निबंधक को अधिक्रमण की अवधि के दौरान प्रशासक को बदलने की शक्ति होगी । 
उप - धारा (3 ) के अधीन नियुक्त प्रशासक सहकारी समिति के कार्य संचालन के लिए ऐसा पारिश्रमिक 
प्राप्त करेगा , जो निबंधक द्वारा यथोचित नियत किया जाय । इस प्रकार नियत पारिश्रमिक सहकारी 
समिति के खाते से भुगतेय होगाः 

__ परन्तु उप - धारा ( 3) के अधीन नियुक्त प्रशासक , निबन्धक द्वारा निर्मित सेवा शर्तों के अधीन 
कार्य करेंगें तथा इस अधिनियम, नियमावली एवं समिति की उपविधियों में बोर्ड को प्रदत्त सभी कर्तव्यों 

तथा दायित्वों का निवर्हन करेंगे । " 
अधिनियम VI , 1935 की धारा 42 का प्रतिस्थापन । - उक्त अधिनियम की धारा 42 निम्नलिखित द्वारा 
प्रतिस्थापित की जायेगी, यथा : 
" 42. समापनादेश । - निबन्धक अधिसूचना द्वारा किसी निबंधित सहकारी समिति का परिसमापन आदेश दे 
सकेंगे, यदि - 
( क ) कोई समिति के तीन - चौथाई सदस्यों द्वारा पारित विशेष संकल्प द्वारा समिति के परिसमापन हेतु अनुरोध 

__ प्राप्त हुआ हो ; 
( ख ) धारा - 35 के अधीन जाँच अथवा धारा - 34, धारा - 36 अथवा धारा - 37 के अधीन निरीक्षण के बाद यदि 

निबन्धक की राय हो कि सदस्यों के हित में उस सहकारी समिति का परिसमापन आवश्यक हो ; 
( ग ) निबंधन के उपरान्त सहकारी समिति द्वारा कोई कार्य प्रारम्भ नहीं किया है अथवा कार्य करना बन्द कर 

दिया गया हो ; 
( घ ) निबंधन की शर्तों के प्रतिकूल सहकारी समिति के सदस्यों की संख्या कम होकर दस से कम हो गई होः 

परन्तु ऐसा आदेश, सहकारी समिति के हिस्साधारक सदस्यों तथा हितबद्ध व्यक्तियों / संस्थाओं 
को कम से कम एक माह का नोटिस देकर उन्हें सुनने के पश्चात् ही , पारित किया जायेगा । " 


11 . 

अधिनियम VI, 1935 की धारा - 43 का संशोधन । - उक्त अधिनियम की धारा - 43 की उप - धारा (1 ) 


निम्नलिखित द्वारा प्रतिस्थापित की जायेगी, यथा : 


“(1 ) उस सहकारी समिति का कोई सदस्य अथवा हितबद्ध व्यक्ति / संस्था , राजपत्र में धारा - 42 के अधीन 
पारित आदेश के प्रकाशित होने की तिथि से दो माह के भीतर , उस आदेश के विरुद्ध राज्य सरकार के समक्ष 


अपील कर सकेगा । ” 


13. 


अधिनियम VI, 1935 की धारा - 45 का संशोधन । – उक्त अधिनियम की धारा -45 निम्नलिखित द्वारा 


प्रतिस्थापित की जायेगी, यथा: 


" 45. अपराध और शास्तियाँ । (1) इस अधिनियम के अधीन अपराध होगा, यदि 
( क ) कोई सहकारी समिति , अथवा उसका कोई पदाधिकारी , अथवा सदस्य, जानबूझकर मिथ्या विवरणी बनाये , 

या मिथ्या जानकारी दे, अथवा इस निमित प्राधिकृत किसी व्यक्ति द्वारा उससे अपेक्षित कोई जानकारी 
अथवा इस अधिनियम के प्रावधान के अधीन कोई जानकारी निबंधक को जानबूझकर नहीं दें , अथवा, । 
कोई व्यक्ति जानबूझकर अथवा बिना किसी युक्तियुक्त कारण के किसी सम्मन, अधियाचना अथवा इस 
अधिनियम के सुसंगत प्रावधानों के अधीन निर्गत , विधिसम्मत लिखित आदेश की अवज्ञा करे, अथवा, 
कोई नियोक्ता जो बिना किसी पर्याप्त कारण के , अपने कार्मिकों से कटौती की गई राशि को कटौती की 
तिथि से चौदह दिनों के भीतर सहकारी समिति को भुगतान करने में असफल हो , अथवा, 
कोई पदाधिकारी , अथवा अभिरक्षक , जो सहकारी समिति की पंजियों, लेखाओं, दस्तावेजों, अभिलेखों, 
नकद, प्रतिभूति एवं अन्य परिसम्पत्तियों की अभिरक्षा, जिनका वह पदाधिकारी अथवा अभिरक्षक हो , 
जानबुझकर अधिकृत व्यक्ति को सौपने में असफल हो , और 
कोई व्यक्ति , जो सहकारी समिति के बोर्ड के सदस्यों, अथवा पदधारियों के निर्वाचन के पूर्व, निर्वाचन के 
दौरान, अथवा उसके पश्चात्, भ्रष्ट आचरण में संलिप्त हो । 
इस धारा की उप - धारा ( 1 ) के अधीन कोई अपराध एक वर्ष तक की अवधि के कारावास से या 
2000 / - ( दो हजार) रु0 तक के जुर्माने से, या दोनों से दण्डनीय होगाः 

परन्तु जहाँ कोई व्यक्ति दुविनियोजन , कपट , न्यास - भंग , छल या ऐसे अन्य किसी कार्य , 
जिसमें नैतिक अधमता अन्तर्ग्रस्त हो , का दोषी हो , जिसके परिणामस्वरूप सहकारी समिति को हानि हुई 

हो , तो वह भारतीय दण्ड संहिता, 1860 के सुसंगत प्रावधानों के अधीन भी दण्डनीय होगा । " 
अधिनियम VI, 1935 की धारा - 47 का संशोधन । - उक्त अधिनियम की धारा - 47 की उप - धारा ( 2 ) 
निम्नलिखित द्वारा प्रतिस्थापित की जायेगी, यथा : 
“( 2 ) इस अधिनियम की धारा - 45 की उप - धारा (1) (ग ) के अधीन अपराध को छोड़कर इस अधिनियम के 
अधीन प्रत्येक अपराध दण्ड प्रक्रिया संहिता, 1973 (2, 1974 ) के प्रयोजनार्थ संज्ञेय माना जाएगा । " 
अधिनियम VI, 1935 की धारा - 66. ख का संशोधन । – उक्त अधिनियम की धारा - 66. ख निम्नलिखित द्वारा 
प्रतिस्थापित की जायेगी, यथा : 
" 66. ख . सहकारी समितियों की कार्मिक नीति । - (1 ) सहकारी समितियों को , अपनी उपविधियों में उल्लिखित 
प्रावधानों के अनुसार, समिति के कार्मिकों के पदों के स्वरूप और संख्या तथा कार्मिकों की भर्ती की रीति 
अवधारित करने की स्वायत्तता होगी । इस प्रयोजनार्थ सहकारी समिति अपनी कार्मिक नीति बना सकेगी । 
सहकारी समितियाँ अपनी उपविधियों के प्रावधानों एवं कार्मिक नीति के अधीन रहते हुए अन्य के बीच 
निम्नलिखित के लिए उपबंध कर सकेगी: 

(1) पात्रता, आयु और अनुभव , 
( 2) वेतनमान और अन्य उपलब्धियाँ, 
( 3) भर्ती की रीति, 
( 4) सेवा की शर्ते, और 

(5) अपनाई जानेवाली अनुशासनिक प्रक्रिया । 
( 2) उपविधियों के प्रावधानों एवं कार्मिक नीति का अतिलंघन में की गई नियुक्ति शून्य समझी जायेगी, मानों ऐसी 
नियुक्ति कभी विद्यमान नहीं थी एवं वेतन तथा अन्य भत्तों के रूप में किये गये भुगतान की राशि , यदि कोई हो , 
धारा - 40 के अधीन वसूलनीय होगी । 


नमें कीगई नियुक्ति शून्य समझी जायेगी मानों ऐसी 

उद्देश्य एवं हेतु 
संविधान ( 97वें संशोधन) अधिनियम, 2011 की कंडिका - 243ZT के आलोक में बिहार राज्य में सम्प्रति प्रवृत्त 
बिहार सहकारी सोसाइटी अधिनियम , 1935 के वैसे प्रावधानों, जो उक्त संविधान ( 97वें संशोधन ) अधिनियम , 2011 
के असंगत है, को तदनुसार संशोधित करते हुए एतदर्थ जनतांत्रिक सदस्य नियंत्रण, सदस्यों की आर्थिक भागीदारी 
और स्वायत्त क्रियाकलाप संबंधी सिद्धान्तों पर अवधारित सहकारी समितियों के गठन, संचालन और परिसमापन संबंधी 
प्रावधानों का समावेश करना, एक सहकारी समिति में निदेशकों की अधिकतम संख्या 21 ( इक्कीस) से अधिक नहीं 
होने का प्रावधान का निर्धारण करना, निदेशक मंडल के निर्वाचित निदेशकों का तथा पदधारकों का कार्यकाल निर्वाचन 
की तिथि से पाँच वर्षों के लिए निर्धारित अवधि ( Fixed Term of five years ) हेतु प्रावधान करना, साथ ही एक 
सहकारी समिति के निर्वाचन संचालन हेतु एक प्राधिकार अथवा निकाय के लिए उपबंध करना, एक सहकारी समिति के 
निदेशक मंडल को अधिकतम छ: माह की अवधि के लिए अवक्रमण अथवा निलंबन में रखने संबंधी प्रावधान करना , 
स्वतंत्र कौशलयुक्त ( professional ) अंकेक्षण का प्रावधान करना, सहकारी समितियों के सदस्यों को सूचना का 
अधिकार दिए जाने का प्रावधान करना, सहकारी समितियों के क्रियाकलाप संबंधी सावधिक प्रतिवेदन और लेखा की 
जानकारी प्राप्त करने हेतु राज्य सरकार को अधिकृत करना, प्रत्येक सहकारी समिति के निदेशक मंडल में समाज के 
सभी वर्ग यथा अनुसूचित जाति , अनुसूचित जन - जाति , पिछड़ा वर्ग एवं अति पिछड़ा वर्ग तथा महिलाओं का पर्याप्त 
प्रतिनिधित्व एवं भागीदारी सुनिश्चित करना इस बिहार सहकारी सोसाइटी ( संशोधन ) विधेयक, 2013 का उद्देश्य है । 
इस विधेयक को अधिनियमित कराना ही अभिष्ट है । 

( रामाधार सिंह ) 
भार - साधक सदस्य 


पटना, 
दिनांक 02 अप्रील , 2013 


प्रभारी सचिव 
बिहार विधान - सभा । 

